



[www.oljan.fo](http://www.oljan.fo)

Jan Müller

27 - 01 - 2012

## Tíggju ár til føroyska oljan rennur

Møguleikin at gera eitt lönandi fund á føroyska landgrunninum er framvegis sera avmarkaður, tí vit vita enn so lítið um undirgrundina. Verður eitt stórt fund kortini gjørt, so fara tað at ganga nógv ár, móguliga eini tíggju ár, áðrenn framleiðsla gerst veruleiki. Hetta fingi vinnulívsfólk í Eysturoynni at vita, tá Eysturoyar Vinnulívsfelag hevði boðið Rúna M. Hansen, stjóra í Statoil, at halda fyrilestur mikukvøldið. Sera stór luttøka Hóast kavarak og ófantaligt veður høvdu nærum 70 fólk úr Eysturoynni og aðrastaðni frá leitað sær til aðalfundin hjá Eysturoyar Vinnulívsfelag í Sjókaféini í Runavík. Hetta er væl meira enn vanligt, og tað hevði helst sína orsök. Tí evnið, sum varð borðreitt við, kundi ikki verið meira aktuelt, nú áttandi brunnurin verður boraður á landgrunninum í summar. Umframt oljustjóran hevði felagið eisini boðið stjóran í MEST og Pam Offshore, Mouritz Mohr at greiða frá tess virksemi. Undir heitinum - Oljutilgongdin í Føroyum hvat hendir um vit finna olju? greiddi Rúni M. Hansen frá komandi boringini hjá Statoil í summar og annars frá oljувirkseminum á Atlantsmótinum seinastu mongu árinum. Hann umrøddi avleidda virkseimið, sum boringin í summar fer at hava við sær og eisini framtíðar virkseimið og inntøkurnar til føroyska samfelagið, um boringin í summar verður væleydnað. Mugu vera realistisk Oljustjórin endurtók tað hann hevur sagt við oljan.fo og útvarpið um, at føroyingar eiga at vera realistiskir og ikki fyrigykla sær, at oljan verður funnin í ár. Tí føroyska økið, sum er rættiliga stórt, er framvegis rættiliga lítið kannað. Higartil eru sjevi brunnar boraðir. Kolvetni eru funnin, men einki lönandi fund er gjørt. Boringin í ár skal tí takast við størsta fyrivarni, tó at oljufeløgini, sum eru við í verkætlanini, vóna tað besta. Tað kolveltandi við hesum brunninum, sum verður nevndur Brugdan 2, er, at hann fer djúpri enn nakar av hinum undanfarnu. Jarðfrøðingar eru sera spentir at vita, hvat er djúpri í

undirgrundini, men hava kortini onga trygd fyri, at olju- ella gasskeldur finnast har niðri. Hinvegin geva kanningarnar, her serstakliga seismikkurin, ábendingar um, at har kann vera okkurt áhugavert at fara eftir niðri í dýpinum. Føroyingar standa fyri oljumening Men skuldi tað so hent, at Brugðan 2 leitimiðið goymir eina risastóra olju- ella gasskeldu, so fara tað at ganga eini 10 ár, áðrenn fyrsta oljan ella gassið kemur upp greiddi ein varin Rúni M. Hansen fundarfólkunum frá. Hinvegin kundi hann siga teimum, at langa tíðin við fyrst metingar- og avmarkingarbrunnnum og siðani eini útbygging fer at skapa nógv virkseimi í føroyska samfelagnum, bæði til havs og á landi og harvið nýggjar inntøkur til landskassan. Og her metti hann tað vera umráðandi, at tað fyrst og fremst verða føroyingar sjálvir, sum koma at standa fyri og stýra menningini. Stórus áhugi Eftir uppmøtingini og mongu spurningunum at døma eru vinnulívsfólk í Eysturoynni sera áhugað í at fylgja oljutilgongdini og vóna eisini, at tann spíri, sum longu er lagdur eitt nú í oljuútgerðarhavnini í Runavík, vónandi fer at bera ávøkstur. Millum áhoyrararnar hetta kvøldið vøru eisini fleiri av mest framstandandi vinnulívsfólkunum í landinum og politikarar. Olaf Olsen, sum var ein av teimum, ið stovnaði fyrsta føroyska oljufelagið, Kolan, varð eisini hjástæddur og fer Oljan.fo í komandi grein at prátta við hann um oljutilgongdina. Trygdin má vera í hásæti Eysturoyar Vinnulívsfelag, sum stóð fyri áhugaverda tiltakinum í Runavík mikukvøldið, má sigast at vera eitt av teimum mest virknu av sínum slag í landinum. Felagið hevur ikki færri enn 99 limir, serstakliga vinnufyrirøkur og virki men eisini kommunur oo. Formaður í felagnum er Rodmund Nielsen, fyrrverandi borgarstjóri og nú løgtingsmaður. Hann sigur í stuttari viðmerking, at tey eru sera nøgd við undirtøkuna og heldur seg ikki taka munnin ov fullan, tá hann sigur, at oljuvirkseimið í oynni longu hevur prógvað, at vit føroyingar megna at taka á okkum uppgávur, sum ein nýggj vinna av hesum slag krevur av okkum. Skoðsmáluni, sum oljufeløg o.a. hava givið fyrirøkunum, tala fyri seg og verður tað ein av mest týðandi uppgávuunum í oynni og her ikki minst við Skálafjørðin at kunna veita professionellar og dygdargóðar tænastrur, har trygdin og umhvørvisverja altíð mugu vera í hásæti, sigur hann. Mynd - Rúni M. Hansen, stjóri peikar á kort yvir Atlantsmótið, har nógv olja er funnin og har oljufeløg hava vónir um at finna meira. Mynd - oljan.fo/Jan Müller